

## ڊاڪٽر جيٽلي جي سنڌي ڌوني-وگيان ڪتاب جو اڀياس

۱- هي ڪتاب جڳ مشهور لسانيات جي ماهر ڊاڪٽر مرليڌر جيٽلي صاحب جي ڪاوشن جو ڦل آهي 'سنڌي ڌوني-وگيان' يعني 'سنڌي صوتيات'. جنهن لاءِ انگريزي ٻوليءَ جو لفظ Sindhi Phonology ڪم آندو ويو آهي. پر منهنجي خيال ۾ 'صوتيات' لاءِ انگريزي لفظ Phonetics هئڻ گهرجي ۽ نه ڪ Phonology. ڇاڪاڻ ته Phonology لاءِ سنڌي لفظ 'علم صوتيه' آهي. پروفيسر علي نواز جتوئي صاحب به اهڙي لفظ يعني 'علم صوتيه' ڪم آندو آهي.

ڪتاب جي مهاڳ ۾، ڊاڪٽر جيٽلي، سنڌي ٻوليءَ جي وياڪرڻي بيهڪ ۽ تاريخي اوسر جو اڀياس ٿي، گهڻيءَ وضاحت سان ڪيو آهي. البت هن ڏس ۾ انگريزن جي دور ۾ آخوند عبدالرحيم وفا عباسي ۽ ڪن ٻين ماهرن جي ڪيل ڪم جو ذڪر ڪيو وڃي ها ته وڌيڪ بهتر ٿي ها.

(الف) هن ڪتاب جو پهريون باب آهي "ٻوليءَ جو سرشتو". هيءُ باب وضاحت سان سمجهائيندي، ڊاڪٽر جيٽلي پهرين "ٻولي ڇا آهي؟" عنوان تي بحث ڪيو آهي. جيٽلي صاحب نهايت ئي وضاحت سان، ٻوليءَ جي وصف ۽ ڪارج تي بحث ڪيو آهي. ٻوليءَ جي استعمال واريءَ خصوصيت تي روشني وجهندي، ڊاڪٽر جيٽلي صاحب لکي ٿو ته:

”ٻوليءَ جا ٻه طرف آهن: هڪڙو طرف آهي اچارن کي آواز ۽ ٻيو طرف آهي انهن آوازن ذريعي حاصل ٿيندڙ مطلب.“

جيٽلي صاحب جو رايو آهي ته:

”اچاريل آوازن جي خاص ”ترتيب“ تي ئي ٻوليءَ جي سڄي سرشتي جو مائڊاڻ منديل آهي. انهيءَ جو گهڻو سبب وري معنيٰ جي سرشتي سان قائم ٿيل آهي. انهيءَ ريت هر هڪ ٻوليءَ جي نظام ۾ ٻه طرف آهن. اهي ٻه طرف آهن:

(i) اظهار: جنهن ۾ اچاريل آواز ۽ انهن جي آڌار تي ٺهيل سڄو سرشتو اچي ٿو:

(ii) ٻيو طرف آهي معنيٰ يا ارت (Content): هن ۾ ٻوليءَ جي اظهار واري طرف کي ڇڏي، باقي ڪائنات جون شيون، خيال ۽ ڀاڻاڻون صدين کان وٺي انسان ذات جا ڪنا ڪيل آزمودا شامل آهن.“

ان کان پوءِ ڊاڪٽر جيٽلي صاحب آوازن جي پيدا ڪندڙ عضون، مخرجن، ٻڌندڙن جي ڪنن تائين انهن آوازن جي پهچڻ ۽ آوازن جي معنيٰ ۽ مفهوم جو واسطو، نفسيات (منو وگيان)، منطق (ترڪ شاستر)، فلسفي (درشن شاستر) ۽ شاعريءَ (ڪاوبه شاستر) سان ڏيکاريو آهي. جيٽلي صاحب، ٻوليءَ جو سرشتو هڪ چارٽ ذريعي سمجهائڻ جي ڪوشش ڪئي آهي. انهيءَ چارٽ کي سمجهڻ جي ضرورت آهي.

۲- (الف) ڊاڪٽر جيٽلي صاحب، صفحي ۷ تي، صوتيه کي ’ڏٺي تٽ‘ جي نالي سان سمجهائڻ جي ڪوشش ڪئي آهي. مون پنهنجي ڪتاب ’سنڌي ٻوليءَ جو اڀياس‘ ۾، ’صوتيه‘ (Phoneme) ۽ صرفيه (Morpheme) جي وصف ۽ ڪارج سمجهائڻ جي ڪوشش ڪئي آهي. ڊاڪٽر جيٽلي ’صرفيه‘ کي ’زويي ڏٺي-تٽ‘ جو نالو ڏنو آهي. سنڌي ٻوليءَ جو اڀياس ڪتاب ۾، ’صرف‘ يعني روپ (Morph) کي وضاحت سان سمجهايو ويو آهي. ڊاڪٽر جيٽلي صاحب ٻه ساڳي ڪوشش ڪئي آهي، پر ڊاڪٽر موصوف صفحي ۸ ۽ ۹ تي ’علم صرف‘

يعني Morphology جا اصول سمجھائيندي. 'صرفيائي تبديلين' جا به مثال ڏيئي ويو آهي، جنهن ڪري پڙهندڙ منجهي ٿو پوي. ٽين هيئن ڪيندو هو ته 'صوتي' ۽ 'صرفي' تبديلين کي ڌار ڌار بابن ۾ بيان ڪيو وڃي ها ۽ 'صوتياتي سٽاءُ' (Phonetic Structure) ۽ 'صرفيائي سٽاءُ' (Morphological Structure) جي، ڌار ڌار عنوان هيٺ سمجھائي ڏجي ها. ڪي ڪي جملا اهڙا ته ڏکيا ڏنا ويا آهن جو انهن جو مفهوم عام ماڻهو يا عام پڙهندڙ جي ذهني پهچ کان پري آهي؛ مثال طور: صفحي ۱۰ تي لکيل هي جملو ملاحظه ڪريو:

"روپ تٽ واري سطح ٻوليءَ جي بناوت ۾ اها منزل آهي، جنهن ۾ ننڍي ۾ ننڍو ايڪو (Unit) آهي 'روپ-تٽ'. هر هڪ 'روپ-تٽ' کي پنهنجي معنيٰ آهي. ان ڪري ٻوليءَ جي ارٿ واري طرف سان ان جو سڌو سنڀند آهي."

(ب) ڊاڪٽر جيتلي، صفحي ۱۰ تي سنڌي ٻوليءَ جا عام فھر وياڪرڻي عنوان ڪر نه آندا آهن، پر انهن جي جاءِ تي سنسڪرت جا ڏکيا نالا ڪر آندا اٿس. مثال طور 'واڪيه واري سطح' (Syntactical level)، مون کي خبر نه آهي ته ڀارت ۾ رهندڙ سنڌي وياڪرڻي يا پاشا وگيان جا سنڌي ڇاڻو 'واڪيه' لفظ جي ڪارج کان واقف آهن يا نه؟ لفظ اهڙو ڪم اڻجي جيڪو سنڌ ۽ ڀارت ۾ عام طور سمجهو وڃي. ان لاءِ 'نحوي سطح' لفظ ڪم اڻجي ها، ڇاڪاڻ ته اڃا تائين هند ۽ سنڌ جا سنڌي وياڪرڻي، ساڳيا وياڪرڻي لفظ ڪم آڻيندا آهن. ڊاڪٽر جيتلي سمجھائي ڏيندي لکي ٿو:

"هن سطح تي لفظ يا شبد (Word) ٿي ننڍي ۾ ننڍو ايڪو (Unit) آهي، جنهن مان جدا جدا قسمن جا لفظي ميڙ (Phrases)، فقرا (Clauses) ۽ واڪيه يا جملا (Sentences) ٺهن ٿا."

هن جملي مان معلوم ٿيو ته 'واڪيه واري سطح' مان مراد آهي 'جملن واري سطح'. ۽ جملن واري سطح جي اڀياس کي، عام وياڪرڻي

اصطلاح ۾ 'نحوي اڀياس' چئبو، جنهن کي هرو ڀرو بدلائي، منجهائين جي ڪا به ضرورت ڪانهي، ڇاڪاڻ ته هي ڪتاب سنسڪرت جي ماهرن لاءِ ڪونه لکيو ويو آهي.

جيٽلي صاحب صفحي ۱۱ تي بلڪل صحيح فرمايو آهي ته:  
 "روپ - گيان ۽ واڪيه گيان، اهي ٻئي گڏجي ڪنهن ٻوليءَ جي وياڪرڻي سرشتي يعني Grammatical structure جي بناوت ڏيکارين ٿا".

جيٽلي صاحب، ساڳئي صفحي (ص ۱۱) تي اڳتي لکي ٿو ته:  
 "ڪنهن به ٻوليءَ کي سڪن لاءِ ان جي وياڪرڻي سرشتي جي پوري پوري ڄاڻ حاصل ڪرڻ نهايت ئي ضروري آهي".  
 (ت) ڊاڪٽر جيٽلي، صفحي ۱۲ تي ٻوليءَ جي معنيٰ وارو طرف بلڪل صاف طرح سمجهايو آهي. ۱۲ ۽ ۱۳ صفحن تي هن صاحب ٻوليءَ جي معنيٰ واري طرف ۽ اظهار واري طرف تي مثالن ۽ دليلن سان روشني وڌي آهي.

مطلب ته ۱۵ صفحي تائين جيٽلي صاحب ٻوليءَ جي ڪن خاصيتن تي روشني وڌي آهي، جيئن ته:  
 (i) ٻوليءَ جي بناوت جون سطحن،

(ii) ٻوليءَ ۾ هر هڪ لفظ يا روپ تہ هڪ علامت يا نشاني آهي.

(iii) هر هڪ علامت، ڳالهائڻ جي عضون ذريعي اچارڻ کي اوازن مان ٺهيل آهي.

(iv) ٻوليءَ جي سماج ۾ هڪ ٻئي سان وهنوار ڦاٽر رکڻ لاءِ هڪ وسيلو آهي.

(v) ٻوليءَ ۾ اچاريل لفظ ۽ ان جي معنيٰ جي وچ ۾ جيڪو لاڳاپو آهي، اهو هر هڪ ٻوليءَ جي روايت يا رواج تي بيٺل آهي.

(ث) ڊاڪٽر جيٽلي صاحب، صفحي ۱۵ ۽ ۱۶ تي هڪ اهڙو پشراگراف ڪم آندو آهي جيڪو انهن ماڻهن لاءِ مضبوط دليلن تي آڌار رکندڙ هڪ

جواب آهي. جيڪي اها دعوا ٿا ڪن ته ٻوليءَ ۾ تبديلي معنيٰ ٻوليءَ جي ترقي، ۽ اها تبديلي به پاڻ اٿجي. ڊاڪٽر جيٽلي فرمائي ٿو ته:

”انهن جي معنيٰ جو آڌار آهي سنڌي ٻوليءَ ۾ صدين کان وٺي هلندڙ لوڪاچار يا روايت. پيڙهي به پيڙهي ورثي ۾ ملندي، ڪن لفظن ۾ انهن جي معنيٰ ۾ ڪڏهن ڪڏهن تبديلي اچي وڃي ٿي؛ پر اها واهي ۾ تڏهن اچي ٿي، جڏهن ان ٻوليءَ جا ڳالهائيندڙ ان ڦير گهير کي قبول ڪن ٿا.“

انهيءَ بيان کان پوءِ جيٽلي صاحب، صفحي ۱۶ تي ٻوليءَ جي وصف ڏني آهي. هو لکي ٿو ته:

”ٻولي، لوڪاچار تي ٻڌل ۽ اچاريل آوازي علامتن جو هڪ اهڙو سرشتو آهي، جنهن جي ذريعي ڪنهن پاشائي سماج جا ماڻهو پاڻ ۾ وهنوار ڪن ٿا.“

ان کان پوءِ جيٽلي صاحب، انسان ۽ ٻين ساهوارن جي ٻوليءَ ۾ فرق جا مثال ڏنا آهن، ۽ صفحي ۱۷ تي انسان جي ٻوليءَ ۾ فرق جا مثال ڏنا آهن، ۽ صفحي ۱۷ تي انسان جي ٻوليءَ جون ست وصفون بيان ڪيون آهن، جيڪي سندس چواڻي ته ٻئي ڪنهن ساهواري جي آوازي سرشتي ۾ نٿيون ملن. اهي ست وصفون هي آهن:

(i) ٻئي حالت (Duality)

(ii) نئين پيدائش (Productivity)

(iii) لوڪاچار يا روايت (Arbitrariness)

(iv) مت ست (Inter-changeability)

(v) نرالائي (Specialization)

(vi) مڪان ۽ زمان ۾ تبديلي (Displacement)

(vii) سانسڪرتڪ پرمپرا (Cultural Transmision)

(ج) ٻوليءَ ۾ تبديليءَ جو ذڪر ڪندي ڊاڪٽر جيٽلي صفحي ۱۹ تي جيڪا راءِ ڏني آهي، سندس اها راءِ به ٻوليءَ ۾ تبديليءَ جي باري ۾ راءِ رکندڙ ماڻهن کي نوٽ ڪرڻ کپي. ڊاڪٽر جيٽلي صاحب لکي ٿو:

”انسان پيڙهي به پيڙهي پنهنجن وڏن کان ٻولي سکندو آيو آهي. نقل ڪري ٻولي سکڻ جي ڪري ٻوليءَ جي روپ ۾، وقت گذرندي ڪجهه فرق اچڻ سڀاويڪ آهي، ڇاڪاڻ ته نقل سؤفيصدي اصل جهڙو ٿيڻ ممڪن نه آهي. ان ڪري سمي پڄاڻان ٻوليءَ جو اڀياس ڪرڻ سان اسان کي جدا جدا صدين ۾ ان ۾ آيل ڦير گهير جي ڄاڻ پوي ٿي. ان مان اها حقيقت به ثابت ٿئي ٿي ته ڪنهن به ٻوليءَ جو سرشتو ڪنهن خاص وقت ۾ نه ٺهيو آهي. اهو گهڻن ئي صدين کان وٺي گهڙجندو، ڦرندو گهرندو، وڌندو ويجهندو اسان تائين پهتو آهي.“

۲- (الف) هن ڪتاب جو ٻيو باب صفحي ۲۲ کان شروع ٿئي ٿو. اهو باب ”علم آوار“ يعني Phonetics متعلق آهي. هن باب ۾ گرامر جو اڀياس ڪرڻ ۽ لفظن جون معنائون ياد ڪرڻ کان اڳ، ٻوليءَ جي آوازن کي سڃاڻڻ ۽ انهن جي صحيح اچار ڪرڻ تي زور ڏنل آهي، نه ته ڪيترن ئي لفظن جي معنيٰ ئي بدلجي ويندي. انهيءَ ڪري اهڙي مطالعي کي Phonetics چئبو، نه ڪه Phonology.

(ب) ان کان پوءِ آوازن جي اڀياس جو طريقو (ص ۲۴)، ڳالهائڻ جا عضوا (ص ۲۵) ۽ انهن جا ڪم (ص ۲۵)، اچاريندڙ عضوا (ص ۲۵) ۽ اچار- جايون (ص ۲۵)، تصويرن ذريعي سمجهائيل آهن. اهو سمورو بيان، منهنجي ڪتاب ’سنڌي صوتيات‘ ۽ محترم پروفيسر علي نواز جتوئيءَ جي ڪتاب ’علم لسان ۽ سنڌي زبان‘ ۾ به وضاحت سان بيان ڪيل آهي، پر ڀارت ۾ رهندڙ سنڌين کي آسانيءَ سان سمجهائڻ لاءِ جيتلي صاحب سنسڪرت جا لفظ ڪم آندا آهن، پر اڄ تئو پانيان ته ڊاڪٽر صاحب جا ڪم آندل لفظ، ڀارت ۾ رهندڙ عام سنڌي ماڻهو، سمجهي سگهندو، ڇاڪاڻ ته اهي لفظ پاشا- وگيائيءَ جي ڄاڻ لاءِ ئي آهن ۽ نه ڪه عام ماڻهو لاءِ.

(ت) هت اهو ٻڌائڻ به ضروري ٿو سمجهان ته ڊاڪٽر جيتلي صاحب سندس انهيءَ ڪتاب ۾ جيڪي (Technical) لفظ ڪم آندا آهن، انهن

لفظن ۽ منهنجي ڪتاب، سنڌي صوتيات ۾ صفحي ۹۰ کان ۹۴ تائين ڏنل فني لفظن ۾ گهڻو فرق آهي. ڊاڪٽر جيتلي صاحب فني لفظن جي مڪمل فهرست (صفحي ۱۵۰ کان ۱۵۴) تائين شامل ڪئي آهي، آهي به ڏسي سگهجن ٿا. هيٺ ڪي لفظ مثال طور پيش ڪجن ٿا، جن ۾ فرق ظاهر آهي:

ڊاڪٽر جيتلي جو <u>ناهيل لفظ</u>	الانا طرفان <u>ناهيل لفظ</u>	<u>انگريزي لفظ</u>
آوازن جي هوائي لهرن جي سنهندي ساه نليءَ جو لنگهه وات وارو يا مڪانئون خال مهارون	گونج گلو وات وارو کوبو مهار/ ڪهري مهار	Acoustic Glottis Oral Cavity Alveolar/ Teathridge Blade of tongue Epiglottis
چپ جو ڦر ساه جي نلي چپ- اڳياڙي چپ - پڇاڙي هڪ اڪرا ڏهرا سَرَ خارجي ڌماڪيدار داخلي ڌماڪيدار نڪانون گهڪيدار پاسيرا هڪ ڌڪا/لرزشي نيم سر نرگهتي	چپ جو ڦار نرگهت جي منهن واري ڍڪڻي چپ جو مٿڙ چپ جو پوڇڙ يڪپدا ڏهرا سَر ڌوڪڻا/ڌماڪيدار چوڻشا گهڻا/ نڪوان گسڻا پاسيرا ڦرڪڻا/ڦرڪي وارا نيم-سر گلي وارا	Front of tongue Back of tongue Diphthongs Plosives/explosives Implosives Nasals Fricatives Laterals Flapped Semi-vowels Glottal Velar Palatal
نرم تارونءَ وارا سخت تارونءَ وارا	نرم تارونءَ وارا سخت تارونءَ وارا	Velar Palatal

مورڌني	مورڌني	Retroflex
ڏندانون	ڏندن وارا	Dental
چين وارا	بچيون	Labial
پيٽ ڇهه	پيٽ-ڇهه	Diaphragm
چپ - پاڙ	چپ جي پاڙ	Root of tongue

’سنڌي صوتيات‘ ڪتاب ۾، علم آواز (Phonetics) جي لحاظ کان ڪُل ملائي ۱۱۲، اهڙا فني لفظ ڏنا ويا آهن، پر ڊاڪٽر جيتلي جي ڪتاب ۾ صفحي ۱۵۰ کان ۱۵۴ تائين اهڙن فني لفظن جو تعداد ۱۴۳ آهي. ڊاڪٽر جيتلي صاحب ڪن اسمن لاءِ اهڙا نالا مقرر ڪيا آهن جن سان منهنجو اختلاف آهي، اهي لفظ هي آهن:

منهنجي خيال ۾	ڊاڪٽر جيتلي جو	انگريزي لفظ
<u>موزون لفظ</u>	<u>ڏنل لفظ</u>	

پڊ	اڪر	Syllable
ڳرو/ڪنور آواز	ڪومل/گهوش آواز	Voiced sound
نرم/ڪومل آواز	ڪنور/گهوش آواز	Voiceless sound

(ث) ڊاڪٽر جيتلي صاحب جي ڪتاب جي صفحي ۲۹ کان وٺي صفحي ۳۹ تائين وارو مواد لڳ ڀڳ اهوئي ساڳيو آهي جيڪو ’علم لسان ۽ سنڌي زبان‘ ۽ ’سنڌي صوتيات‘ ڪتابن ۾ به ڏنل آهي، البت ڊاڪٽر جيتلي صاحب جو انداز مختلف آهي، پر بيان ڪيل ڳالهون ساڳيون آهن.

۴- (الف) ڊاڪٽر جيتلي صاحب جي ڪتابن جو ٽيون باب (ص ۴۰ کان) Phonemics يعني ’ڌوني-تت وگيان‘ جي باري ۾ آهي. Phonetics لاءِ ڌوني-وگيان (علم آواز) لفظ ڪم آندل آهي جڏهن ته Phonemics لاءِ جيتلي صاحب ’ڌوني-تت وگيان‘ لفظ ڪم آندو آهي، جنهن کي پاشا-وگيان جي برطانوي ماهرن Phonology سڏيو آهي. Phonemics يا Phonology لاءِ مون ’علم اصوات‘ لفظ ڪم آندو هو، جڏهن ته پروفيسر جتوئي صاحب ’علم صوتيه‘ لفظ جوڙيو آهي، جيڪو منهنجي خيال ۾ وڌيڪ مناسب آهي. Phonology دراصل لفظن اندر، آوازن

جي يا معني ترتيب ۽ آوازن اندر لفظن جي بامعني سٽاءَ يعني رحنا کي چئبو آهي. اهڙو مطالعو، پروفيسر علي نواز جتوئي صاحب، پنهنجي ڪتاب ۾ تفصيل سان پيش ڪيو آهي. انهيءَ اڀياس جي مدد سان، لفظن جي رحنا لاءِ ڀڃڻ ۽ لفظن اندر آوازن جي بامعني ترتيب ۽ ٻيهڪ جو پتو پوي ٿو.

(ب) جيئلي صاحب صفحي ۵۲ کان باب چوٿين ۾، سنڌي ٻوليءَ ۾ 'سُر' ۽ وينجن ڏوٽي-تت' جو ذڪر ڪيو آهي. سُر صوتيه ۽ وينجن صوتيه جو بيان 'علم لسان ۽ سنڌي زبان' ۽ 'سنڌي صوتيات' ڪتابن ۾ به ڏنل آهي. ڊاڪٽر جيئلي صفحي ۷۸ کان صفحي ۱۰۶ تائين باب ستين ۽ باب اٺين ۾، 'لفظن ۽ اکرن جو سرشتو' يعني Syllabic Structure of words ۽ باب اٺين ۾ 'سُررن ۽ وينجن جي ورهاست' يعني Distribution of vowels جو ذڪر ڪيو آهي.

(ت) سنڌي صوتيات ڪتاب ۾، سنڌي وينجن ۽ سُر صوتين جون، چارٽن (Diagrams) جي مدد سان سمجهائيون ڏنل آهن. وينجن جي چارٽ ۾ اهو واضح طور ڄاڻايو ويو آهي ته:

ث، ص، ف، ق، ذ، ض، ظ، ط، ع ۽ ح (ڪل ملائي ۱۰ اکر) سنڌي صورتخطيءَ ۾، حرفن طور ته شامل ڪيا ويا آهن، پر اهي آواز، سنڌي صوتياتي نظام جو حصو نه آهن، پر فقط عربي زبان جي حرفن طور، سنڌي صورتخطيءَ ۾ شامل ڪيا ويا آهن. ڊاڪٽر جيئلي به ائين ئي بيان ڪيو آهي. هو صفحي ۵۲ ۽ ۵۳ تي لکي ٿو ته:

"سنڌي ٻوليءَ لاءِ ڪتب ايندڙ عربي، فارسي حرفن واريءَ صورتخطيءَ ۾ نو (۹) حرف اهڙا آهن جن جو اسين ڳالهائڻ ٻولھائڻ ۾ اچار نه ڪندا آهيون. انهيءَ ڪري اهي سنڌي ٻوليءَ جي آوازي سرشتي ۾ موجود نه آهن. سنڌيءَ جي عربي-فارسي لکاوٽ ۾ انهن حرفن کي فقط ان لاءِ شامل ڪيو ويو آهي، جيئن سنڌيءَ ۾ ڪتب ايندڙ عربي ۽ فارسي ۽ ڪن ٻين ٻولين جي لفظن کي سندن اصلوڪي هجي ۾ لکي

سڪهجي. اهي حرف هن ريت آهن: ڏ، ڙ، ض، ٺ، ص، ط.

ع، ح، ق

(ٺ) جيٽلي صاحب سندس ڪتاب جي صفحي ۵۲ تي، منهنجي ڪتاب 'سنڌي صوتيات' ۾ صفحي ۲۸ ۽ ۲۹ جي وچ ۾ ڏنل وينجن جي چارٽ ۾ ڄاڻايل ڪن وينجن سان اتفاق نه ڪيو آهي ۽ تنقيد ڪندي لکي ٿو ته:

"ڪن عالمن سنڌي وينجن جي چارٽ ۾ هيٺ ڏنل وينجن به شامل ڪري ڇڏيا آهن: اهي سادن يا مفرد وينجن ڌوٽي-تن جي چارٽ ۾ ڏيڻ نه گهرجن. ڇاڪاڻ ته اهي به گڏيل وينجن آهن، جن ۾ پٺيان ايندڙ وينجن 'ه' علحدو آهي. ان جو اچار ڪ، جهه، ڦ، پ وغيره وسرگي وينجن ۾ زور سان نڪرندڙ ڦوڪ يا هوا واري اچار کان نرالو آهي: مهه، نهه، ٺهه، لهه ۽ ڙهه.

(ج) ڊاڪٽر جيٽلي جي انهيءَ راءِ سان مون کي اتفاق نه آهي. ڇاڪاڻ ته مهه، نهه، ٺهه، لهه ۽ ڙهه سنڌي ٻوليءَ جا وسرگ وڻجن آهن. انهن جو ڪارج بلڪل اهڙو ئي آهي. جهڙو پ، ٺ، ڏ، ڍ، جهه، چ ۽ گهه وينجن جو آهي. جيڪڏهن [مهه، نهه، ٺهه، لهه ۽ ڙهه] آوازن ۾، شامل ٿيل "ه" نشان کي علحدو وينجن ڪري مڃجي ته پوءِ [گهه ۽ جهه] آوازن سان شامل ٿيل 'ه' لاءِ جيٽلي صاحب ڪهڙو جواب ڏيندو؟ اردو زبان ۾ پ لاءِ بهه، ٺ لاءِ تهه، ڻ لاءِ ٺهه، ڍ لاءِ دهه ۽ چ لاءِ چهه حرفن ۾ وسرگائي ڏيکارڻ لاءِ 'ه' نشاني ملائي وئي آهي. جڏهن ته سنڌيءَ ۾ انهن حرفن لاءِ نقطا وڌائي، وسرگائيءَ جو مفهوم ظاهر ڪيو ويو آهي. سنڌ جا ڪافي نوجوان ته اها گهر ڪندا رهندا آهن ته ڪمپيوٽر ۾ ڪي بورڊ تي جڳهه بچائڻ لاءِ سنڌيءَ ۾، عربي ٻوليءَ جي حرفن کان سواءِ 'ب، ٺ، ڏ، ڍ، گ، چ ۽ چ حرفن سان ه ملائي 'پ، ٺ، ڏ، ڍ، گهه، جهه ۽ چ' جا نمبر البدل حرف ٺاهڻ گهرجن، ائين ڪرڻ سان ڪمپيوٽر ۾ وڌي جاءِ بچي سگهي ٿي پر منهنجو انهن سان اتفاق نه آهي.

مٺنجيءَ ذاتي راءِ موجب [مهه، نهه، ٺهه، لهه ۽ ڙهه] وسرگ  
 آواز آهن ۽ اهي سنڌي صوتياتي نظام يا سرشتي ۾ صوتيه طور ڪر  
 ايندا آهن. انهيءَ سلسلي ۾ مون پنهنجي ڪتاب 'سنڌي ٻوليءَ جي  
 ارتقا' ۾ فقط ڙهه/ کي صوتيه طور استعمال جا لطيف سائينءَ جي  
 رسالي مان ٻه بيت ڏنا آهن.

ڪڙ پڻ پير سندان، ڪڙهه پڻ ڪڇ ڌڻين لاءِ،  
 انهيءَ پر اتان، پوندينءَ مُنڌ پهـاڙ ۾.

\*\*\*\*\*

پر ۾ پير پنھوءَ جي، ڪڙي ۽ ڪڙهي،  
 سڪ سدائين سندرو جانب لاءِ جڙي،  
 لکن سر لطيف چئي، جهيڙي ۽ جهيڙي،  
 پٺيءَ تان پڙهي، جي عمر سڀ ايهين ڪري.

انهن مثالن ۾ 'ڪڙ' ۽ 'ڪڙهه'، 'ڪڙي' ۽ 'ڪڙهي' لفظن ۾  
 ڙ ۽ ڙهه/ صورتون ڌار ڌار صوتين طور ڪر آيون آهن. عام ماڻهو  
 /ڪڙا ۽ /ڪڙهه، /ڪڙي ۽ /ڪڙهي لفظن جي وچ ۾ معنيٰ جي فرق  
 کي چڱيءَ طرح ڄاڻن ٿا. اهڙيءَ طرح /سامي ۽ /سامهي لفظن ۾ /ا/  
 ۽ /مهه/ صوتين جي استعمال جي ڪري 'سامي' ۽ 'سامهي' لفظن جي  
 معنيٰ، هر سنڌي ماڻهو ڄاڻي ٿو. لهاڏا 'گهه' ۽ 'جهه' اکرن ۾ 'هه' جي  
 حيثيت بلڪل غلطي وينجن واري ڪانهي، جيئن ڊاڪٽر جيئي صاحب  
 صفحي ۵۲ تي فرمايو آهي. 'گهه' هڪ ئي وسرگ وينجن آهي؛ ساڳيءَ  
 طرح 'جهه' به هڪ ئي وسرگ وينجن آهي. /گهه ۽ جهه/ وينجن ۾،  
 'هه' دراصل وسرگ آواز جي وسرگائي ظاهر ڪرڻ جي علامت آهي،  
 وسرگ آوازن جي اچارڻ مهل، انهن آوازن سان شامل 'قوڪ' کي لکت  
 ۾ ظاهر ڪرڻ لاءِ، انهن سان 'هه' علامت ملائي ويندي آهي، جيئن  
 'جهه' ۽ 'گهه' مون مٿي چيو آهي، 'پ، ت، ٺ، ڌ، ڍ، چ ۽ ڪ'  
 حرف به سنڌي ٻوليءَ ۾ وسرگ آوازن جون لکيل صورتون آهن، پر  
 سنڌي الف - ب جي پٽي ناهيندڙ ماهرن، انهن آوازن جي وسرگائي ظاهر  
 ڪرڻ لاءِ 'هه' علامت جي بدران، حرفن ۾ نقطن جو تعداد وڌايو،  
 جيئن:

اوسرگ	وسرگ	اوسرگ	وسرگ
ب	پ	ت	ث
ٺ	ڻ	ڦ	ڻ
د	ڌ	ڍ	ڍ

البت [ڪ] جي وسرگ صورت لاءِ 'ڪ' حرف مقرر ڪيو ويو. جڏهن ته 'ج' جي وسرگ صورت 'جهه' ۽ 'گ' جي وسرگ صورت 'گهه' مقرر ڪئي وئي. هاڻي جيڪڏهن 'هه' کي علحدو وينجن ڪري مڃجي ته يوه چئبو ته /جهه ۽ گهه/ مرکب وينجن آهن. ۽ نه ڪ مفرد وينجن. ڊاڪٽر محمد حسين خان پنهنجي مقالي 'اردو صوتيات ڪا خاڪه' (ڏسو اردوٽي معلمي، لسانيات نمبر، جلد دوم، دهلي يونيورسٽي، ۱۹۱۱ع، ص ۱۱۱) ۾ به ائين ئي لکيو آهي. سنڌ جي ڪن ماهرن هيئن چيو آهي ته: "جن اکرن يعني 'پ، ت، ڦ، ڻ، ڌ، ڍ، ج ۽ ڪ' ۾ 'هه' گڏيل نه آهي، پر اهي به مرکب اکر آهن. پر انهن ۾ پهرئين اکر ۾ 'هه' سمائجي وئي آهي، يعني ان ۾ 'هه' مدغم ٿي چڪي آهي". (ڏسو: ڊاڪٽر شوڪت سبزواري، اردو لسانيات، مڪتبہ تخليق ادب، ڪراچي ۱۹۱۶ع، ص ص ۱۰۱-۱۰۴)

حاصل مطلب ته: [جهه ۽ گهه] يا [پ، ت، ڦ، ڻ، ڌ، ڍ، ج ۽ ڪ]. مرکب آوازن جا لکت ۾ اکر نه آهن، پر اهي به مفرد اکر آهن. انهن ۾ 'هه' اکر، ڪنهن به علحدي آواز جي نمائندگي نٿو ڪري، جو ڪي چئجي ته [ج + هه] گڏيل يا مرکب اکر آهي. دراصل 'جهه' حرف ۾ 'هه' وسرگائيءَ جي موجود هجڻ جو اهڃاڻ ڏئي ٿي، تنهن ڪري /جهه، گهه، مهه، ٺهه، ڻهه ۽ ڙهه/ کي مرکب اکرن جون صورتون يا روپ سڏڻ درست نه آهي، پر اهي اکر وسرگ آوازن جي لکيل صورت جي نمائندي ڪن ٿا.

۵- (الف) ڊاڪٽر جيتلي صفحي ۵۲ تي [ٺر ۽ ڊر] کي وينجن واري چارٽ ۾ داخل ڪرڻ تي اعتراض ڪيو آهي. ڊاڪٽر صاحب اها

راء. 'سنڌي صوتيات' ڪتاب ۾ ڏنل چارٽ ۾، انهن وينجن جي داخلا تي ڏني آهي. ڊاڪٽر صاحب جي اها راءِ بلڪل صحيح آهي پر جيئن ته اتر سنڌ ۾، خاص ڪري سکر واري لهجي ۾ [تر ۽ ڊر] آوازن جو استعمال عام آهي، ۽ انهيءَ طرف جا ماڻهو 'چنڊ' جي بدران 'چنڊر' ۽ اچاريندا آهن ۽ 'پت' جي 'پتر' چوندا آهن. انهيءَ ڪري انهن آوازن کي وينجن جي صورت ۾، مذڪوره چارٽ ۾ Affricate جي قسم طور داخل ڪرڻ مناسب آهي. عام ٻوليءَ ۾ اهي آواز صوتيه طور ڪم نٿا اچن پر سکر واري لهجي ۾ انهن جو استعمال عام آهي. ان ڪري انهن جي داخلا ضروري هئي.

۱- (الف) ڊاڪٽر جيئلي جي ڪتاب جو پنجون باب، صفحي ۵۴ کان شروع ٿو ٿئي، ۽ اهو باب سنڌيءَ ۾ سرن جي سرشتي جي باري ۾ آهي. سرن جي عام بيان کان پوءِ، ڊاڪٽر صاحب، سرن جي قسمن ۽ سرن جي خاصيتن جو ذڪر ڪيو آهي. اهو سارو بيان 'سنڌي صوتيات' ڪتاب ۾ صفحي ۶۷ کان صفحي ۸۲ تائين ڪيل آهي.

(ب) ڊاڪٽر جيئلي صاحب صفحي ۵۸ کان صفحي ۶۱ تائين "يڪيڊا ڊهرن سرن" (Diphthongs) جي باري ۾ ڊاڪٽر ٿرومپ ۽ ڊاڪٽر چيمس خوبچندائيءَ جي ڪتابن مان حوالا ڏيئي ان موضوع تي سٺو بحث ڪيو آهي. هو ڊاڪٽر ٿرومپ جي ڏنل دليلن کي وڌيڪ بهتر ٿو سمجهي. 'آي' ۽ 'اُو' يڪيڊن وارن ڏهرن سرن جي باري ۾، سنڌي صوتيات ڪتاب ۾، صفحي ۷۸ کان صفحي ۹۲ تائين مثال ڏنا ويا آهن. ڊاڪٽر جيئلي انهيءَ مواد مان فائدو ورتو آهي.

(ت) ڊاڪٽر جيئلي صاحب صفحي ۶۳ تي 'سنڌي سرن' (Vowels) جي باري ۾ جيڪو چارٽ ڏنو آهي ۽ ان چارٽ جي مدد سان سرن جي سمجھائي ڏني اٿس. اهڙي ساڳئي نموني جي سمجھائي، چارٽ جي مدد سان، سنڌي صوتيات ڪتاب ۾ به صفحي ۷۵ تي ڏني وئي آهي. ڊاڪٽر جيئلي طرفان ڏنل چارٽ ۽ سنڌي صوتيات ڪتاب ۾ ڏنل چارٽ (Diagram) ۾ ڪو به فرق ڪونهي. اهڙيءَ طرح ٻنهي ڪتابن ۾

سنڌي سرن (Vowels) جي خاصيتن جي سلسلي ۾ به ڏنل وضاحت ۾ به گهڻي هڪجهڙائي آهي.

۷- (الف) ڊاڪٽر جيٽلي صاحب، صفحي ۶۶ کان، 'سنڌي وينجنن جي سرشتي' تي بحث ڪيو آهي؛ ڊاڪٽر صاحب صفحي ۶۷ تي وينجنن جو جيڪو چارٽ ڏنو آهي، اهو چارٽ، سنڌي صوتيات ڪتاب ۾ صفحي ۲۸ ۽ ۲۹ جي وچ ۾ ڏنل چارٽ سان گهڻي هڪجهڙائي رکي ٿو. البت ڊاڪٽر جيٽلي صاحب واري چارٽ ۾ 'مهار' ۽ 'قار - مهار وارو مخرج' رکيو نه ويو آهي، جيڪا ڊاڪٽر صاحب جي پل نه، پر ويسر چئبي، ڇاڪاڻ ته انهن مخرجن تان [ن، نه ۽ ر] آواز اڃاريا ويندا آهن.

(ب) آءِ اڳ ۾ اهو چئي آيو آهيان ته سنڌي وينجنن واري چارٽ ۾ ڊاڪٽر جيٽلي صفحي ۶۷ تي (Voiceless) آوازن لاءِ ڪٽور (گهوش) ۽ (Voiced) آوازن لاءِ ڪومل (گهوش)، لفظ ڪم آندا آهن، جيڪي منهنجي خيال ۾ صحيح مفهوم ظاهر نٿا ڪن. منهنجي خيال ۾ (Voiceless) لاءِ 'ڪومل' ۽ (Voiced) لاءِ 'ڪٽور' لفظ ڪم آڻڻ گهرجن. ڪاڪي پيرومل ۽ ديوان وسڻ مل به اهي ئي لفظ ڪم آندا آهن.

(ت) صفحي ۶۷ ۽ ۶۸ تي ڊاڪٽر جيٽلي، آوازن جي قسمن ۽ گروهن جو ذڪر ڪيو آهي. اهڙوئي ذڪر 'سنڌي صوتيات' ڪتاب ۾ به، صفحي ۲۸ کان ۴۰ تائين ڪيل آهي. 'سنڌي صوتيات' ۾ انهي سلسلي ۾ حاشين ۾ وضاحت پڻ ڪئي وئي آهي.

۸- (الف) جيٽلي صاحب صفحي ۷۱ کان صفحي ۷۷ تائين، وينجنن جي اچارڻ بابت سمجهائي ڏني آهي. اهڙو ساڳيو وستار 'سنڌي صوتيات' ڪتاب ۾ به صفحي ۲۰ کان ۲۷ تائين ڪيل آهي. ڊاڪٽر جيٽلي صاحب صفحي ۷۷ ۾ صفحي ۹۱ تي، سنڌي وينجنن جي هڪ خصوصيت يعني تشديد (Gemination) جي وضاحت ڪئي آهي، پر صفحي ۹۱ تي تشديد واريءَ خصوصيت کي، ساڳين وينجنن جو

ميل' (Geminated Consonants) عنوان ڏنو آهي. صفحي ۷۷ تي ڊاڪٽر جيئلي لکي ٿو ته:

"پن اکرن وارن لفظن ۾ پن سرن جي وج ۾ /ا، اءِ، آءِ / سرن جي پٺيان سڀني وينجن جي ڊيگهه ۰۰ کي قدر اچارڻ ۾، وڌي ويندي آهي:

بلي [بلي]، ڪپ [ڪپ]

جڏهن ٻه ساڳيا وينجن گڏ اچن ٿا، تڏهن اها ڊيگهه گهڻي وڌيڪ هوندي آهي. انهيءَ کي ٻٽا وينجن پڻ سڏبو آهي."

آءِ معذرت سان ڊاڪٽر جيئلي صاحب جي انهيءَ وضاحتي بيان سان اتفاق نٿو ڪريان. منهنجي خيال ۾ ڊاڪٽر جيئلي صاحب لفظن جي رچنا ۾ تشديد واري قانون ۽ سرشتي کي پاڻ به سمجهي نه سگهيو آهي. سنڌي ٻوليءَ ۾، لفظن جي رچنا ۾، آوازن جي مشدد (Geminated) ٿيڻ لاءِ ڪي اصول بلڪل واضح ۽ چٽا آهن.

(ب) 'سنڌي ٻوليءَ جو اڀياس' ڪتاب ۾ صفحي ۲۱۱ کان ۲۱۲ تائين، 'مشدد وينجن ۾ تشديد لاءِ قانون' عنوان هيٺ بحث ڪيو ويو آهي. اهڙو بحث، دراصل منهنجي ڪتاب "Arabic Element in Sindhi" ۾ ڪيل آهي. 'سنڌي ٻوليءَ جو اڀياس' ڪتاب ۾ وينجن ۾ تشديد جي باري ۾ هيئن بيان ٿيل آهي:

"سنڌي زبان ۾، 'پيڊي' (پن پڌن واري) لفظ جي پهرئين پڌ ۾، جڏهن چوٿن (ننڍن) سرن (ا، اءِ، آءِ) مان ڪو به هڪ سر استعمال ٿيل هوندو آهي، تڏهن اچارڻ مهل، پهرئين پڌ وري چوٿي سر کان فوراً پوءِ ايندڙ هر وينجن، يعني ٻئي پڌ جي منڍ وارو وينجن 'مشدد' (Geminated) يعني 'ٻٽو' ٿي ويندو آهي؛ مثال طور:

[ٻٽ] لفظ ۾، ٻئي پڌ جي منڍ ۾ ايندڙ [ت] وينجن، پهرئين پڌ جي آخر ۾ آيل چوٿي سر 'ا' جي ڪري، مشدد يعني ٻٽو ٿي ويو آهي. ٻين لفظن ۾ هيئن چئبو ته پهرئين پڌ جي آخر ۾

آيل چوڻي سر [ا] جي اثر جي ڪري، ساڳئي لفظ جي ٻئي پد جي مُنڍ ۾ آيل [ت] وينجن مشدد يعني پتو ٿي ويو آهي. اهڙيءَ طرح ٻيا لفظ ڏسو:

<u>لفظ جي عام لکت</u>	<u>مشدد صورت موجب لکت</u>
پَٽ	پَٽ
پَڪَ	پَڪَ
سَٺ	سَٺ
سَٺ	سَٺ
سَڄ	سَڄ
اَن	اَن

پر جيڪڏهن لفظ جي پهرئين پد ۾ ڪو به ڊگهو سر ڪم آيو ته پوءِ لفظ جي ٻئي پد جي مُنڍ ۾ آيل وينجن. مشدد يا پتو نه ٿيندو؛ جيئن:

<u>لفظ جي پهرئين پد</u>	<u>لفظ جي پهرئين پد</u>
<u>ڊگهي سر جو استعمال</u>	<u>جي آخر ۾ چوٿن سرن وارا لفظ</u>
ٻيلي	ٻلي
ٻار	ٻڙ
اڻولي	اٺ
پير وغيره	پڙ

ڊاڪٽر جيتلي صاحب صفحي ۷۷ ۽ ۹۱ تي بلڪل درست لکيو

آهي ته:

”سنڌي ٻوليءَ ۾ وينجن جو پتو اچار گهڻو ڪري لفظن جي معنيٰ ۾ تبديلي نه آڻيندو آهي. جيئن هنديءَ، اردوءَ يا ڪن ٻين ٻولين ۾ ٿئي ٿو؛ جيئن:

ٻڄا = ٻچيل	ٻڄا = ٻار
پتا = سرنامو	پتا = پڻ

۸- الف) پنهنجي ڪتاب جي ستين باب ۾ صفحي ۷۸ کان صفحي ۸۴ تائين، ڊاڪٽر جيتلي لفظن ۾ اکرن جو سوشو

(Syllabic structure of words) تي بحث ڪيو آهي. منهنجي خيال ۾ ڊاڪٽر صاحب جي هن باب جو صفحي ۷۸ تي بيان Phonology واري موضوع سان واسطو ٿو رکي ۽ نه ڪ Morphology يعني 'علم صرف' واري موضوع سان. ڇاڪاڻ ته لفظن جو 'آزاد روپ' يعني Free form يا پابند روپ يعني Bound form وارو بيان. علم صرف سان واسطو ٿو رکي. جنهن ۾ 'مفرد' (Simple) لفظن، مرتب (Complex) لفظن ۽ مرکب (Compound) لفظن جو اڀياس اچي وڃي ٿو؛ البت صفحي ۷۹ تي لفظن ۾ آوازن جي ترتيب جو بيان ڪندي، ڊاڪٽر صاحب لفظن جي 'صوتياتي رچنا' (Syllabic structure) جو ذڪر ڪيو آهي.

(ب) ڊاڪٽر صاحب صفحي ۸۰ کان صفحي ۸۳ تائين، لفظن جي علم صوتيه واري يعني Phonological structure تي سٺي روشني وڌي آهي. دراصل هن موضوع تي "The Arabic Element in Sindhi" ڪتاب ۾، لفظن جي پڌن وار ساخت يعني Syllabic structure تي بحث ڪيل آهي، جيڪو به نظر مان ڪڍڻ گهرجي، ڇاڪاڻ ته سنڌ ۾، سنڌيءَ ۾ هن موضوع تي هن کان اڳ سواءِ پروفيسر جتوئي صاحب جي ٻئي ڪنهن به لکڻ جي ڪوشش ڪانه ڪئي آهي.

(ت) ائين باب ۾ هن موضوع تي وڌيڪ روشني وڌي وئي آهي. اهو تجزيو، لفظن جي پڌن وار "چنڊچاڻ" يا "بيج-گهرڙ" (Analysis) ڪرڻ ۾ مدد ڪري ٿو. هن باب (باب اٺين) ۾ سُرڻ جي ورهاست، لفظن اندر، پڌن ۾ ٻن لاڳيتن سرن جو استعمال، ٽن لاڳيتن سرن جو ميلاپ ۽ نيم سرن لاءِ گسٽن آوازن يعني Gliding Sounds جي عمل تي روشني وڌي وئي آهي. سنڌي صوتيات ڪتاب جي صفحي ۲۹ ۽ ۴۰ توڙي سنڌي صورتخطي ڪتاب (چابو جوئون) ۾، صفحي ۱۱۶ کان ۱۱۸ تائين ٻن ۽ ٽن لاڳيتن سرن جي بيان ۾، همزي جي عنوان هيٺ، هن موضوع کي سمجهايو ويو آهي.

(ث) ڊاڪٽر جيتلي صفحي ۹۱ تي 'وينجن جي ميل' ۽ ورهاست يعني (Consonant cluster) ۽ صفحي ۹۲ تي 'گڏيل وينجن' جو ذڪر

ڪيو آهي ۽ سنڌي ٻوليءَ ۾ گڏيل وينجن جي بيهڪ ترتيب ۽ بناوت لاءِ اصول ۽ پابنديون بيان ڪيون آهن. وينجن جي هن قسم جي وضاحت، سنڌي ٻوليءَ ۾ هن کان اڳ ڪنهن به ماهر بيان نه ڪيون آهن. البت انگريزي ٻولي ۾ "The Arabic Element in Sindhi" ڪتاب ۾، هن عنوان تي پورو باب لکيل آهي. ان باب جو عنوان آهي: "Syllabic structure of Sindhi". هن موضوع تي سنڌي ٻوليءَ ۾ لکڻ جي تمام گهڻي ضرورت آهي.

(ج) صفحي ۹۲ تي، ڊاڪٽر جيٽلي، سنڌي ٻوليءَ ۾ گڏيل وينجن جي استعمال لاءِ ڪي اصول بيان ڪيا آهن. هن عنوان تي بحث ڪندي، ڊاڪٽر صاحب لفظن جي مُنڊ ۾ ڪم ايندڙ گڏيل وينجن جا مثال به ڏنا آهن. هن سلسلي ۾ 'سنڌي ٻوليءَ جو بڻ بنياد' ڪتاب ۾ هن خصوصيت تي گهڻو بحث ڪيو ويو آهي ۽ چيو ويو آهي ته، سنڌي ٻوليءَ جي لفظن جي مُنڊ ۾ ايندڙ گڏيل وينجن، جهڙوڪ: / ڀر، ڀر، ڀر، ڀر، ڀر، ڀر، ڀر، وغيره واري خصوصيت، سنڌي صوتياتي نظام سان واسطو نٿي رکي، البت سنسڪرت توڙي ٻين ٻولين مان، سنڌي ٻوليءَ ۾ جيڪي لفظ آڌارا ورتا ويا آهن، انهن ۾ به عالم ۽ ودوان، وينجن جو اهڙو گڏيل اچار، لفظن جي مُنڊ ۾ ڪري سگهندا آهن، پر عام ماڻهو اهڙو اچار ڪري نه سگهندا آهن، ۽ اهي اهڙي گڏيل اچار جي شروع ۾ يا وچ ۾، سر ڪم آڻي، گڏيل وينجن کي توڙيندا آهن. ڊاڪٽر جيٽلي پن صفحي ۹۵ تي اهڙي ئي ڳالهه ڪئي آهي. هو لکي ٿو ته:

"انهن وينجن جي ميل ۾ ڪيترا سنڌي، /س - /ر، /س - /ن، ڪي ڇڏي، ٻين حالتن ۾ اڳيان 'ا' سر گڏي اچار ڪندا آهن. ڪيترائي سنڌي /س - /ر، /س - /ن جي حالت ۾ پنهنجي جي وچ ۾ 'ا' وجهي، وينجن ميل کي ڀڄي، اچار ڪن ٿا."

(ج) صفحي ۹۵ کان وٺي صفحي ۱۰۶ تائين، لفظ جي وچ ۾ گڏيل وينجن جو عنوان هيٺ، ڊاڪٽر جيٽلي صاحب 'پن ڌماڪيدار وينجن جو

ميل' ڌماڪيدار وينجن + نڪانون وينجن، ڌماڪيدار وينجن + گهڪيدار وينجن، ڌماڪيدار وينجن + پاسيرو وينجن، ڌماڪيدار وينجن + هڪ ڌڪو وينجن، ڌماڪيدار وينجن + لو، ڌماڪيدار وينجن + لي، گڏيل وينجن، جن ۾ نڪائون وينجن پهرين اچي ٿو وغيره. مطلب ته ۹۵ صفحي کان ۱۰۶ صفحي تائين ڪيل بحث سنڌي ٻوليءَ جي لفظن جي 'صوتياتي رجنا' يعني Phonology جي لحاظ کان وڏي قابل قدر چنڊچاڻ ڪيل آهي، جنهن مان سنڌي ٻوليءَ جي شاگردن کي وڏي معلومات ملي سگهي ٿي.

(خ) باب نائين جي صفحي ۱۰۷ کان وٺي ٻوليءَ جي 'عروضي خاصيتن' جو اڀياس ڪيو ويو آهي. منهنجي خيال ۾ سنڌي لسانيات جي لحاظ کان، شاعريءَ جي حوالي سان هي باب، بهترين معلومات سان ڀريل آهي. هن باب ۾ آوازن جي ڊيگهه، آوازن جو زور يعني Stress، آواز جي بلندي يعني Loudness، جملي ۾ آوازن جو لاهه ۽ چاڙهه يعني Intonation، لفظن جي اچار ۾ وچوٽي يعني Juncture, pause، جنهن ڪري الڳ الڳ جذبن، جهڙوڪ: عجب، سوال، رواجي بيان ۽ غصي وغيره جو اظهار ڪيو ويندو آهي. اهڙين وصفن کي جيئلي صاحب 'عروضي خاصيتون' يعني Prosodic يا Supra segmental خاصيتون سڏيو آهي.

(د) سنڌي زبان جو هن قسم جو مطالعو، هن کان اڳ ڪنهن به صاحب پيش نه ڪيو آهي. هي سڄو باب علمي معلومات سان ڀريو پيو آهي. هن مطالعي ۾ آوازن جي وچ ۾ جوڙ يا وٺي، ٻن لفظن جي وچ ۾ آوازن جا جوڙ، اڌ ڌم جو استعمال، پوري ڌم جو استعمال ۽ نڪانون سرن جي ورهاست نهايت ئي اهم عنوان آهن، جنهن تي ڊاڪٽر جيئلي صاحب قلم کنيو آهي.

۹- (الف) باب ڏهين ۾، صفحي ۱۱۶ کان ۱۲۸ تائين علم صرف يعني Morphophonemics جو مطالعو پيش ڪيل آهي. هن باب جو عنوان آهي: 'روپي ڌوني - تت وگيان'. هن باب ۾ سنڌي ٻوليءَ جي وياڪرڻي

سرستتي تي ويچار ظاهر ڪيا ويا آهن. هن باب ۾ 'سنڌي' يعني Assimilation جي عنوان تي صفحي ۱۱۸ کان ۱۲۸ تائين چنڊچان ڪيل آهي. هن موضوع تي 'سنڌي ٻوليءَ جو اڀياس' ڪتاب ۾ صفحي ۱۰۱ کان وٺي ۱۲۰ تائين تفصيل سان روشني وڌي وئي آهي. ڊاڪٽر جيتلي صاحب به مذڪور ڪتاب تان گهڻي مدد ورتي آهي.

۱۰- (الف) هن ڪتاب جو آخري باب يعني باب يارهون، 'سنڌي ڌرتين' يعني 'سنڌي آوازن جي تاريخي اوسر' جي باري ۾ آهي. هن باب ۾ ڊاڪٽر صاحب، 'سنڌي ٻوليءَ جي جنم، 'سنڌي آوازن جي تاريخي اوسر' ۽ 'سنڌي آوازن جي وڪاس' (Development, evolution) تي مختصر طور روشني وڌي آهي، جيتوڻيڪ هو لکي ٿو ته:

"اهو تاريخي پاشا - وگيان آهي."

(ب) سنڌي ٻوليءَ جي بن- بنياد جي باري ۾ راءِ ڏيندي

ڊاڪٽر جيتلي صاحب لکي ٿو ته:

"انهيءَ ۾ شڪ نه آهي ته سنڌي- ٻولي هند- آريائي ٻولين جي نسل مان آهي. انهيءَ نسل جي ٻين ٻولين سان، سنڌيءَ جي تمام گهڻي مشابهت آهي. سنڌيءَ ۾ جيڪي نراليون خاصيتون نظر اچن ٿيون، اهي ٻوليءَ جي وڪاس دوران پيدا ٿيون، انهيءَ ڪري سنڌيءَ جو جنم ۽ بن بنياد، ڪنهن غير- آريائي زبان مان ثابت ڪرڻ جي ڪوشش بلڪل اوگيانڪ ۽ تاريخي پاشا-وگيان جي اصولن جي بلڪل خلاف آهي."

حيرانيءَ جي ڳالهه هيءَ آهي ته ڊاڪٽر جيتلي جهڙو مها ودوان، سندس راءِ جي خلاف ڪنهن ٻيءَ راءِ کي، اوگيانڪ ۽ تاريخي پاشا وگيان جي اصولن جي بلڪل خلاف راءِ ٿو ڪوئي، جيڪو درست رويو نه آهي. هر عالم کي گهرجي ته سندس راءِ جي خلاف، جڏهن ڪا به راءِ اچي ته ان راءِ کي فوراً اوگيانڪ راءِ سڏڻ جي بدران، ان تي سوچي ۽ ان جي رد ۾ علمي دليل ڏي.

(ت) منهنجي خيال ۾ سنڌي ٻوليءَ کي هاڻ هند-آريائي ٻولين جي نسل

واري ٻولي سڌڻ واري راءِ هڪ طرفي ۽ پراڻي راءِ آهي. هن موضوع تي تمام گهڻي تحقيقي ٿي آهي. انهن تحفيقن جي آڌار تي اهو چئي سگهجي ٿو ته اها راءِ هاڻي پراڻن نظرين تي مدار رکي ٿي، جنهن کي نئين تحقيقي مواد سان پيئي ان ۾ تبديليون آڻڻ گهرجن.

مون سنڌي ٻوليءَ جي جنم جي باري ۾، پنهنجن مختلف مضمونن ۽ ڪتابن، جهڙوڪ: سنڌي ٻوليءَ جو بڻ بنياد، سنڌي ٻوليءَ جي ارتقا، Origin & growth of Sindhi Language، ڪانسواءِ هندوستان ٻولين جو جائزو، ڪتاب جي مهاڳ ۾ هن موضوع تي تفصيل سان بحث ڪيو آهي ۽ اهو به ڄاڻايو اٿم ته سنڌو-ماتر ۾، آرين جي اچڻ کان صدها سال اڳ، هتي جا مقامي ماڻهو، ڪا قديم مقامي ٻولي ڳالهائيندا هئا. ان ٻوليءَ جو نالو غالباً 'سُندوئي ٻولي' هو، واديءَ سنڌ جي مختلف خطن ۽ علائقن جهڙوڪ "لون وارين بهارين وارو علائقو" (Salt range)، سنڌو ماتر جو 'الهندو علائقو'، سنڌو-ماتر جو ڏاکڻيون علائقو، راجستان جا ڌار ڌار علائقا (جوڌپور، جيسلمير، ميوڙ، مارواڙ، جڻيو)، گجرات، ڪڇ، ڪاڻياواڙ وارو علائقو، هرياڻا، ڪشمير، داردي علائقو، بلوچستان ۽ اوڀر ايران جا علائقا انهن سارن علائقن ۾ سنڌو-ماتر جي قديم تهذيب ڇانيل هئي، ۽ هر علائقي ۾ 'سُندوئي ٻوليءَ' جي شاخ، ان علائقي مطابق استعمال ٿيندي هئي. اهي ٻوليون ڌار ڌار شاخن جي نالن سان مشهور هيون؛ جيئن:

لهندي، جيسلميري، مارواڙي، ميوڙي، هڙوتي، پنجاب جون ٻوليون، گجراتي، ڀيلي، ڪڇي، ڪاڻياواڙي، باگڙي، ڪشميري، داردي، بروهي، ۽ اوڀر ايران جي خوزستان خطي جون مقامي ٻوليون، سُندوئي ٻوليءَ جون شاخون آهن. اهوئي سبب آهي جو سنڌي ۽ انهن سڀني ٻولين ۾ تمام گهڻي هڪجهڙائي اڄ به قائم آهي. انهيءَ ڪري هر ماڻهوءَ جي ذهن ۾ اهو سوال ٿو پيدا ٿئي ته سنڌيءَ ۽ سنڌو-ماتر جي ٻين ٻولين ۾ گهڻي مشابهت جو ڪارڻ ڇا آهي؟ جواب ۾، اهو ٿو سمجهيو وڃي ته سنڌي ٻوليءَ ۽ واديءَ سنڌ جون ٻيون ٻوليون، هند-آريائي نسل جون ٻوليون آهن، پر ان جي بدران اهو چوڻو ٿو تسليم

ڪيو وڃي ته سنڌي ۽ سنڌو- ماٿر جي ٻين ٻولين جي مشابهت جو وڏو سبب هيءُ آهي ته اهي سڀ ٻوليون آرين جي سنڌو-ماٿر ۾ اچڻ کان اڳ، سنڌو- ماٿر ۾ رائج. سنڌوئي ٻوليءَ جون شاخون آهن، جيڪي جڳان جڳ ۾ واديءَ ۾ استعمال ٿينديون ۽ ڪيترن رهنديون اچن.

ڀارت جا ڪيترائي سنڌي عالم به اهائي سوچ رکڻ ٿا، تنهن ڪري هن باب ۾ سنڌي ٻوليءَ جي بڻ بنياد جي باري ۾ وڌيڪ بحث ڪرڻ مناسب نه آهي، ۽ ڊاڪٽر جيٽلي صاحب جي هيءُ دعوا هرگز قبول ڪري نٿي سگهجي ته:

”هتي هند- آريائي ٻولين جو وڪاس جنهن ريت سمجهايو ويو آهي، انهيءَ موجب چئبو ته هاڻوڪي سنڌي ٻوليءَ جو جنم انهيءَ اوائلي پراڪرت ٻوليءَ مان ٿيو آهي، جيڪا رگ ويد واري زماني يا انهيءَ کان به ڪجهه صديون اڳ موجوده سنڌ واري ايراضيءَ ۾، ۽ انهيءَ جي آسپاس وارن علائقن ۾ ڳالهائي ويندي هئي، انهيءَ جي جهلڪ اسان کي رگ ويد جي پراچين مترون جي ٻوليءَ ۾ ملي ٿي.“

ڊاڪٽر جيٽلي صاحب اڳتي صفحي ۱۲۸ تي لکي ٿو ته:

”رگ ويد جي زماني وارين عوامي ٻولين، هڪ طرف سنسڪرت کي جنم ڏنو ته ٻئي طرف انهن جدا جدا علائقن ۾ ڀالي، پراڪرت ۽ اڀرنش وارين منزلن مان گذرندي، هاڻوڪين هند-آريائي ٻولين جو روپ اختيار ڪيو، جن مان اسان جي سنڌي ٻولي هڪ آهي.“

منهنجي خيال ۾ هيءُ رايو برهمڻڪي ذهن جي ترجماني وڌيڪ ٿو ڪري، انهيءَ ڪري آءٌ گذارش ڪندس ته جيڪي ماهر هن برهمڻڪي سوچ کي قبول نٿا ڪن، تن کي هن سوچ جي ابتڙ سوچ کي، اوکيانڪ سوچ سڏڻ صحيح نه آهي.

۱۱- (الف) هن سلسلي ۾ جڳ مشهور سنڌ شناس عالم ڊاڪٽر نبي بخش خان بلوچ جي اها راءِ، جنهن جو تفصيل سان بيان هن پنهنجي

مقالی بعنوان ”سنڌو-تهذيب جي سنڌو لکت جي پاج“ (سنڌي ٻولي، بااختيار جو تحقيقي جرنل، اپريل- مئي- جون ۱۹۹۴ع، ص ۵ ۽ ۶) ۾ موجوده سنڌي ٻوليءَ جي قديم ۽ مقامي تهذيب واري ٻولي هجڻ جي دعوا ڪئي آهي. ڊاڪٽر صاحب لکي ٿو ته:

”هن سلسلي ۾ ٻيو ’پانيو‘ جيڪو هن وقت محققن وٽ وڌيڪ مقبول آهي، سو هي آهي ته ٻين سڀني قديم ٻولين (منڊا، قديم- هند آريائي وغيره) جي پيٽ ۾ ڪا دراوڙي ٻولي، ’سنڌو لکت‘ ۾ سمايل آهي. هيءُ ’پانيو‘ انهيءَ سوچ تي ٻڌل آهي ته سنڌو وادي سان لاڳو خطي ’بروهڪيءَ‘ ۾، دراوڙي جزا سمايل آهن ۽ انهيءَ ڪري ٿي سگهي ٿو ته سنڌو واديءَ ۾ ڪنهن وقت دراوڙي ڳالهائيندڙ موجود هئا، جن ’مئن جي ڌڙي‘ واري سنڌو- تهذيب کي جنم ڏنو، انهيءَ ڪري ’مئن جي ڌڙي‘ واري ’سنڌو لکت‘ پڻ ڪنهن دراوڙي ٻوليءَ جي آهي؛ مگر دراوڙي ٻولي به ڪا هڪ ڪانهي پر پنجويهه کن آهن، جن مان ’ڪتروخ‘، ’ملتو‘ ۽ ’بروهڪي‘ وڌيڪ اثر واريون آهن. ’پانيي‘ موجب انهن ٻولين مان ڪي قديم دراوڙي الفاظ چونڊي، انهن جي معنائن جي معنوي صورت جي ’سنڌو لکت‘ جي سالر ڪتب توڙي سندن ڀاڱن سان مطابقت تلاش ڪرڻي پوندي!

(ب) ڊاڪٽر بلوچ صاحب ساڳئي صفحي تي اڳتي لکي ٿو ته:

”هن سلسلي ۾ ٽيون ’پانيو‘ هيءُ تجويز ڪري سگهجي ٿو ته ’سنڌو لکت‘ کي ڀڃڻ لاءِ ان جي ڪتب ۽ ڀاڱن ۾ خود سنڌي ٻوليءَ جي لفظن ۽ فقرن جي مطابقت تلاش ڪجي، اهڙي ’پانيي‘ تي اعتراض ٿي سگهي ٿو ته سنڌي هن دور جي رائج ٻولي آهي، جنهن جو قديم سنڌو- تهذيب واريءَ ٻوليءَ سان لاڳاپو تصور ڪري نٿو سگهجي؛ پر اهو ساڳيو اعتراض دراوڙي تي به ٿي سگهي ٿو، ڇاڪاڻ ته اهي دراوڙي لفظ جيڪي هن وقت ڳالهائجن ٿا، جن جي معنيٰ هن وقت معلوم

آهي. سي 'قديم سنڌي ٻوليءَ جي لکت' ۾ ڪيئن ٿا سمايل  
ٿي سگهن؟

جيڪڏهن ڪي قديم دراوڙي الفاظ 'سنڌو لکت' واريءَ  
ٻوليءَ جا بچيل آثار آهن ته موجوده سنڌيءَ ۾ رائج ڪي  
قديم الفاظ پڻ. قديم سنڌي تهذيب واريءَ بچيل آثار تي  
سگهن ٿا."

(ت) ڊاڪٽر بلوچ صاحب، انهيءَ قديم ۽ مقامي ٻوليءَ جا سنڌي لغات  
مان ڪي لفظ چونڊي، پنهنجي مذڪوره مقالي ۾ مثال طور ڏنا آهن،  
جيڪي سندس راءِ موجب قديم سنڌو- تهذيب ۾ رائج ٻوليءَ جي  
باقيات آهن جن کي ماهرن ڊيسي لفظ سڏيو آهي.

(ث) ڊاڪٽر بلوچ صاحب، پنهنجي هن اهم ۽ نئين راءِ کي جن لفظن تي  
ختر ڪيو آهي، اهي لفظ هيٺ ڏهرائجن ٿا:

"مٿيان ٿورا لفظ چونڊيا ويا آهن، پر اڳاٽي وقت جا اهڙا  
گهڻائي لفظ هن وقت به سنڌيءَ ۾ رائج آهن. اهي غور طلب  
آهن، ڇاڪاڻ جو ٿي سگهي ٿو ته انهن مان گهڻا سنڌو لکت  
واريءَ قديم ٻوليءَ جا هجن."

(ج) ڊاڪٽر بلوچ صاحب جي هن پوري بيان مان هي ٿو ثابت ٿئي ته  
سنڌو-تهذيب ۾ جيڪا ٻولي رائج هئي سا هن سرزمين جي اصلوڪي ۽  
مقامي ٻولي هئي، جيڪا تڏهوڪي زماني کان وٺي سنڌو- مائر ۾  
ڳالهائي ويندي هئي؛ جيڪا اڄ ڏينهن تائين تسلسل سان قائم ۽ دائر  
رهندي آئي آهي.

(ح) هن پوري تجزيي مان هي ٿو ثابت ٿئي ته سنڌي ٻوليءَ جي بڻ بنياد  
ڪي، سنڌو مائر جي ان قديم ۽ سڻڌوئي ٻوليءَ سان ملائو پوندو  
جيڪا رگ ويد جي وجود ۾ اچڻ کان صديون اڳ سنڌو-تهذيب ۾  
رائج هئي ۽ جنهن جون تمام گهڻيون خصوصيتون سنڌو- مائر جي  
ماڻهن پاڻ وٽ سنڀالي رکيون آهن، جنهن جا ڪيترائي مثال منهنجي  
زير طبع ڪتاب 'سنڌي ٻوليءَ جي ارتقا' ۾ ڏنا ويا آهن.

مٿين دليلن کان پوءِ ڊاڪٽر جيٽلي صاحب جي سنڌي ٻوليءَ جي  
 بڻ بنياد جي باري ۾ ڏنل راءِ سان آءٌ اتفاق نٿو ڪريان.  
 ڊاڪٽر جيٽلي صاحب جو هي ڪتاب گهڻي سوچ ويچار کان  
 پوءِ، سنڌي زبان جي ڌار ڌار پهلوئن جي گهري مطالعي ۽ پاشا وگيان  
 جي اصولن کي آڏو رکي لکيو ويو آهي. منهنجي 'ماندارانه راءِ آهي ته  
 جيٽلي صاحب هي ڪتاب لکي سنڌي پاشا وگيان جي وڏي خدمت ڪئي  
 آهي. هن ڪتاب ۾ ڪيل محنت تي آءٌ ڊاڪٽر جيٽلي صاحب کي دل جي  
 گهرائين سان مبارڪباد پيش ڪريان ٿو.